

ஸ்ரீ:

ஸ்ரீமதே நிக<sub>3</sub>மாந்தமஹாதே<sub>3</sub>ஸிகாய நம:

ஸ்ரீமாந் வேங்கடநாத<sub>2</sub>ார்ய: கவிதார்க்கிககேஸரீ |

வேத<sub>3</sub>ாந்தாசார்யவர்யோ மே ஸந்நித<sub>4</sub>த்தாம் ஸத<sub>3</sub>ா ஹ்ருதி<sub>3</sub> ||

ஸ்ரீமணவாள மாமுனிகள் அருளிச்செய்த

|| உபதேச ரத்தினமாலை ||

*This document\* has been prepared by*

**Sunder Kidambi**

*with the blessings of*

ஸ்ரீ ரங்க<sub>3</sub>ராமாநுஜ மஹாதே<sub>3</sub>ஸிகன்

His Holiness *śrīmad āṇḍavan* of *śrīraṅgam*

---

\*This was typeset using skt, L<sup>A</sup>T<sub>E</sub>X, Itrans, and the iitmtam font. Our sincere thanks to Sri. Rajasekar Ranganathan of Austin, Texas, for his help in proofreading this document.

ஸ்ரீ:  
ஸ்ரீமதே ராமாநுஜாய நம:

## ॥ உபதேச ரத்தினமாலை ॥

கோயில் கந்தாடை அண்ணன் அருளிச்செய்த தனியன்

முன்னந் திருவாய்மொழிப் பிள்ளை தாம் உபதேசித்த\* நேர்  
தன்னின் படியைத் தணவாத சொல் மணவாள முனி\*  
தன்னன்புடன் செய் உபதேச ரத்தினமாலை தன்னை\*  
தன் நெஞ்சுதன்னில் தரிப்பவர் தாள்கள் சரண் நமக்கே

‡எந்தை திருவாய்மொழிப் பிள்ளை இன்னருளால்\*  
வந்த உபதேச மார்க்கத்தைச் சிந்தை செய்து\*  
பின்னவரும் கற்க\* உபதேசமாய்ப் பேசுகின்றேன்\*  
மன்னிய சீர் வெண்பாவில் வைத்து (1)

கற்றோர்கள் தாம் உகப்பர்\* கல்வி தன்னில் ஆசை உள்ளோர்\*  
பெற்றோம் என உகந்து பின்பு கற்பர்\* மற்றோர்கள்  
மாச்சரியத் தால்\* இகழில் வந்ததென் நெஞ்சே!\* இகழ்கை  
ஆச்சரியமோ தானவர்க்கு (2)

‡ஆழ்வார்கள் வாழி\* அருளிச் செயல் வாழி\*  
தாழ்வாது மில்குரவர் தாம் வாழி\* ஏழ்பாரும்  
உய்ய\* அவர்கள் உரைத் தவைகள் தாம் வாழி\*  
செய்ய மறை தன்னுடனே சேர்ந்து (3)

பொய்கையார் பூதத்தார் பேயார்\* புகழ் மழிசை  
அய்யன்\* அருள்மாறன் சேரலர் கோன்\* துய்ய பட்ட  
நாதனன் பர்தாள் தூளி\* நற்பாணன் நல் கலியன்\*  
ஈதிவர் தோற்றத் தடைவாம் இங்கு (4)

அந் தமிழால் நற்கலைகள்\* ஆய்ந்துரைத்த ஆழ்வார்கள்\*  
இந்த உலகில் இருள் நீங்க\* வந்துதித்த  
மாதங்கள் நாள்நாள் தம்மை\* மண்ணுலகோர் தாம் அறிய\*  
ஈதென்று சொல்லுவோம் யாம் (5)

‡ஐப்பசியிலோணம்\* அவிட்டம் சதயம் இவை\*  
 ஒப்பிலவா நாள்சுள் உலகத்தீர்!\* எப்புவிதும்  
 பேசு புகழ்\* பொய்கையார் பூதத்தார் பேயாழ்வார்\*  
 தேசுடனே தோன்று சிறப்பால் (6)

மற்றுள்ள ஆழ்வார்களுக்கு\* முன்னே வந்துதித்து\*  
 நல் தமிழால் நூல் செய்து நாட்டை உய்த்த\* பெற்றிமையோர்  
 என்று\* முதல் ஆழ்வார்கள் என்னும் பேரிவர்க்கு\*  
 நின்ற துலகத்தே நிகழ்ந்து (7)

பேதை நெஞ்சே!\* இன்றைப் பெருமை அறிந்திலையோ\*  
 ஏது பெருமை இன்றைக்கென்றென்னில்\* ஒதுகின்றேன்  
 வாய்த்த புகழ் மங்கையர் கோன்\* மாநிலத்தில் வந்துதித்த\*  
 கார்த்திகையில் கார்த்திகை நாள் காண் (8)

‡மாறன் பணித்த\* தமிழ் மறைக்கு\* மங்கையர் கோன்  
 ஆறங்கம் கூற அவதரித்த\* வீறுடைய  
 கார்த்திகையில் கார்த்திகை நாள்\* இன்றென்று காதலிப்பார்\*  
 வாய்த்த மலர்த்தாள்கள் நெஞ்சே! வாழ்த்து (9)

கார்த்திகையில் உரோகிணிநாள்\* காண்மினின்று காசினியீர்!\*  
 வாய்த்த புகழ்ப் பாணர் வந்துதிப்பால்\* ஆத்தியர்கள்  
 அன்புடனே தான்\* அமலனாதி பிரான் கற்றதற் பின்\*  
 நன்குடனே கொண்டாடும் நாள் (10)

மன்னிய சீர் மார்கழியில்\* கேட்டை இன்று மாநிலத்தீர்!\*  
 என்னிதனுக்கேற்றமெனில் உரைக்கேன்\* துன்னு புகழ்  
 மாமறையோன்\* தொண்டரடிப்பொடி ஆழ்வார் பிறப்பால்\*  
 நான்மறையோர் கொண்டாடும் நாள் (11)

தையில் மகமின்று\* தாரணியீர்! ஏற்றம்\* இந்தத்  
 தையில் மகத்துக்குச் சாற்றுகின்றேன்\* துய்ய மதி  
 பெற்ற\* மழிசைப் பிரான் பிறந்த நாள் என்று\*  
 நற்றவர்கள் கொண்டாடும் நாள் (12)

மாசிப் புனர்பூசம்\* காண்மினின்று மண்ணுலகீர்!\*  
 தேசித் திவசத்துக்கேதென்னில்\* பேசுகின்றேன்  
 கொல்லி நகர்கோன்\* குலசேகரன் பிறப்பால்\*  
 நல்லவர்கள் கொண்டாடும் நாள் (13)

‡ஏரார் வைகாசி\* விசாகத்தின் ஏற்றத்தைப்\*  
 பாரோர் அறியப் பகர்கின்றேன்\* சீராரும்  
 வேதம் தமிழ் செய்த\* மெய்யன் எழில் குருகை\*  
 நாதன் அவதரித்த நாள் (14)

‡உண்டோ வைகாசி\* விசாகத்துக்கொப்பொரு நாள்\*  
 உண்டோ சடகோபர்க்கொப்பொருவர்\* உண்டோ  
 திருவாய்மொழிக்கொப்பு\* தென் குருகைக்குண்டோ\*  
 ஒரு பார் தனில் ஒக்குமூர் (15)

இன்றைப் பெருமை அறிந்திலையோ\* ஏழை நெஞ்சே!\*  
 இன்றைக்கென்னேற்றமெனில் உரைக்கேன்\* நன்றி புனை  
 பல்லாண்டு பாடிய\* நம் பட்டர் பிரான் வந்துதித்த\*  
 நல்லானியில் சோதி நாள் (16)

மாநிலத்தில் முன்நம்\* பெரியாழ்வார் வந்துதித்த\*  
 ஆனி தன்னில் சோதி என்றால் ஆதரிக்கும்\* ஞானியர்க்-  
 கொப்போரிலை\* இவ்வுலகுதனில் என்று நெஞ்சே!\*  
 எப்போதும் சிந்தித்திரு (17)

மங்களாசாசனத்தில்\* மற்றுள்ள ஆழ்வார்கள்\*  
 தங்கள் ஆர்வத்தளவு தான் அன்றி\* பொங்கும்  
 பரிவாலே\* வில்லிபுத்தூர்ப் பட்டர் பிரான் பெற்றான்\*  
 பெரியாழ்வார் என்னும் பெயர் (18)

கோதிலவாம் ஆழ்வார்கள்\* கூறு கலைக்கெல்லாம்\*  
 ஆதி திருப்பல்லாண்டானதுவும்\* வேதத்துக்-  
 கோம் என்னுமது போல்\* உள்ளதுக்கெல்லாம் சுருக்காய்\*  
 தான் மங்கலமாதலால் (19)

‡உண்டோ திருப்பல்லாண்டுக்கு\* ஒப்பதோர் கலை தான்\*  
 உண்டோ பெரியாழ்வார்க்கொப்பொருவர்\* தண் தமிழ் நூல்  
 செய்தருளும் ஆழ்வார்கள் தம்மில்\* அவர் செய் கலையில்\*  
 பைதல் நெஞ்சே! நீ உணர்ந்து பார் (20)

ஆழ்வார் திருமகளார் ஆண்டாள்\* மதுரகவி  
 ஆழ்வார்\* எதிராசராம் இவர்கள்\* வாழ்வாக  
 வந்துதித்த மாதங்கள் நாங்கள் தம்மின்\* வாசியையும்\*  
 இந்த உலகோர்க் குரைப்போம் யாம் (21)

‡இன்றோ திருவாடிப்பூரம்\* எமக்காக  
 வன்றோ\* இங்காண்டாள் அவதரித்தாள்\* குன்றாத  
 வாழ்வான\* வைகுந்த வான் போகம் தன்னை இகழ்ந்து\*  
 ஆழ்வார் திருமகளாராய் (22)

பெரியாழ்வார் பெண் பிள்ளையாய்\* ஆண்டாள் பிறந்த\*  
 திருவாடிப் பூரத்தின் சீர்மை\* ஒரு நாளைக்-  
 குண்டோ\* மனமே! உணர்ந்து பார்\* ஆண்டாளுக்-  
 குண்டாகில் ஒப்பிதற்கும் உண்டு (23)

அஞ்சுகுடிக்கொரு சந்ததியாய்\* ஆழ்வார்கள்  
 தன் செயலை\* விஞ்சி நிற்கும் தன்மையளாய்ப்\* பிஞ்சாய்ப்  
 பழுத்தாளை ஆண்டாளைப்\* பத்தியுடன் நாளும்\*  
 வழத்தாய் மனமே! மகிழ்ந்து (24)

‡ஏரார் மதுரகவி\* இவ்வுலகில் வந்துதித்த\*  
 சீராரும் சித்திரையில் சித்திரை நாள்\* பார் உலகில்  
 மற்றுள்ள ஆழ்வார்கள்\* வந்துதித்த நாள்களிலும்  
 உற்றதெமெக்கென்று நெஞ்சே ஓர் (25)

‡வாய்த்த திருமந்திரத்தின்\* மத்திமமாம் பதம் போல்\*  
 சீர்த்த மதுரகவி செய் கலையை\* ஆர்த்த புகழ்  
 ஆரியர்கள் தாங்கள்\* அருளிச் செயல் நடுவே\*  
 சேர்வித்தார் தாற்பரியம் தேர்ந்து (26)

‡இன்றுலகீர்! சித்திரையில்\* ஏய்ந்த திருவாதிரைநாள்\*  
 என்றையினும் இன்றி தனுக்கேற்றமென் தான்\* என்றவர்க்குச்  
 சாற்றுகின்றேன் கேண்மின்\* எதிராசர் தம் பிறப்பால்\*  
 நாற்றிசையும் கொண்டாடும் நாள் (27)

‡ஆழ்வார்கள் தாங்கள்\* அவதரித்த நாள்களிலும்\*  
 வாழ்வான நாள் நமக்கு மண்ணுலகீர்!\* ஏழ் பாரும்  
 உய்ய\* எதிராசர் உதித்தருளும்\* சித்திரையில்  
 செய்ய திருவாதிரை (28)

‡எந்தை எதிராசர்\* இவ்வுலகில் எந்தமக்கா\*  
 வந்துதித்த நாள் என்னும் வாசியினால்\* இந்தத்  
 திருவாதிரை தன்னின்\* சீர்மை தனை நெஞ்சே!\*  
 ஒருவாமல் எப்பொழுதும் ஓர் (29)

எண்ணரும் சீர்ப் பொய்கை முன்னோர்\* இவ்வுலகில் தோன்றிய ஊர்\*  
 வண்மை மிகு கச்சி மல்லை மா மயிலை\* மண்ணியில் நீர்  
 தேங்கும் குறையலூர்\* சீர்க் கலியன் தோன்றிய ஊர்\*  
 ஓங்கும் உறையூர் பாணன் ஊர் (30)

தொண்டரடிப்பொடியார் தோன்றிய ஊர்\* தொல் புகழ் சேர்  
 மண்டங்குடி என்பர் மண்ணுலகில்\* எண்திசையும்  
 ஏத்தும்\* குலசேகரன் ஊர் எண் உரைப்பர்\*  
 வாய்த்த திருவஞ்சிக்களம் (31)

மன்னு திருமழிசை\* மாடத் திருக் குருகூர்\*  
 மின்னு புகழ் வில்லிபுத்தூர் மேதினியில்\* நன்னெறியோர்  
 ஏய்ந்த பத்திசாரர்\* எழில் மாறன் பட்டர் பிரான்\*  
 வாய்ந்துதித்த ஊர்கள் வகை (32)

சீராரும் வில்லிபுத்தூர்\* செல்வத் திருக்கோளூர்\*  
 ஏரார் பெரும்பூதூர் என்னும் இவை\* பாரில்  
 மதியாரும் ஆண்டாள்\* மதுரகவி ஆழ்வார்\*  
 எதிராசர் தோன்றிய ஊர் இங்கு (33)

ஆழ்வார்கள் ஏற்றம்\* அருளிச் செயல் ஏற்றம்\*  
 தாழ்வாதும் இன்றி அவை தான் வளர்த்தோர்\* ஏழ் பாரும்  
 உய்ய\* அவர்கள் செய்த வியாக்கியைகள் உள்ளதெல்லாம்\*  
 வையம் அறியப் பகர்வோம் வாய்ந்து (34)

ஆழ்வார்களையும்\* அருளிச் செயல்களையும்\*  
 தாழ்வா நினைப்பவர்கள் தாம்\* நரகில் வீழ்வார்கள்  
 என்று நினைத்து நெஞ்சே!\* எப்பொழுதும் நீ அவர் பால்\*  
 சென்றணுகக் கூசித் திரி (35)

தெருள் அற்ற ஆழ்வார்கள்\* சீர்மை அறிவாரார்\*  
 அருளிச் செயலை அறிவார் ஆர்\* அருள் பெற்ற  
 நாதமுனி முதலான\* நம் தேசிகரை அல்லால்\*  
 பேதை மனமே! உண்டோ பேசு (36)

ஓராண் வழியாய்\* உபதேசித்தார் முன்னோர்\*  
 ஏரார் எதிராசர் இன்னருளால்\* பார் உலகில்  
 ஆசை உடையோர்க்கெல்லாம்\* ஆரியர்கள்! கூறும் என்று\*  
 பேசி வரம் பறுத்தார் பின் (37)

‡எம்பெருமானார் தரிசனம் என்றே இதற்கு\*  
 நம் பெருமாள் பேரிட்டு நாட்டி வைத்தார்\* அம் புவியோர்  
 இந்தத் தரிசனத்தை\* எம்பெருமானார் வளர்த்த\*  
 அந்தச் செயல் அறிகைக்கா (38)

பிள்ளான் நஞ்சீயர்\* பெரியவாச்சான் பிள்ளை\*  
 தெள்ளார் வடக்குத் திருவீதிப் பிள்ளை\*  
 மணவாள யோகி\* திருவாய்மொழியைக் காத்த\*  
 குணவாளர் என்று நெஞ்சே! கூறு (39)

முந்துறவே பிள்ளான்\* முதலானோர் செய்தருளும்\*  
 அந்த வியாக்கியைகள் அன்றாகில்\* அந்தோ  
 திருவாய்மொழிப் பொருளை\* தேர்ந்துரைக்க வல்ல  
 குருவார்\* இக்காலம் நெஞ்சே! கூறு (40)

தெள்ளாரும் ஞானத்\* திருக்குருகைப் பிரான்  
 பிள்ளான்\* எதிராசர் பேர் அருளால்\* உள்ளாரும்  
 அன்புடனே\* மாறன் மறைப் பொருளை அன்றுரைத்தது\*  
 இன்ப மிகும் ஆறாயிரம் (41)

தன் சீரை ஞானியர்கள்\* தாம் புகழும் வேதாந்தி\*  
 நஞ்சீயர் தாம் பட்டர் நல்லருளால்\* எஞ்சாத  
 ஆர்வமுடன்\* மாறன் மறைப் பொருளை ஆய்ந்துரைத்தது\*  
 ஏரொன் பதினாயிரம் (42)

நம்பிள்ளை தம் உடைய\* நல்லருளால் ஏவியிட\*  
 பின் பெரியவாச்சான் பிள்ளை அதனால்\* இன்பா  
 வருபத்தி\* மாறன் மறைப் பொருளைச் சொன்னது\*  
 இரு பத்து நாலாயிரம் (43)

‡தெள்ளியதா நம்பிள்ளை\* செப்பு நெறி தன்னை\*  
 வள்ளல் வடக்குத் திருவீதிப் பிள்ளை\* இந்த  
 நாடறிய\* மாறன் மறைப் பொருளை நன்குரைத்தது\*  
 ஈடு முப்பத்தாறாயிரம் (44)

அன்போடு\* அழகிய மணவாளச்சீயர்\*  
 பின்போரும் கற்றறிந்து பேசுகைக்கா\* தம் பெரிய  
 போதமுடன்\* மாறன் மறையின் பொருள் உரைத்தது\*  
 ஏதமில் பன்னீர் ஆயிரம் (45)

பெரியவாச்சான் பிள்ளை\* பின்புள்ளவைக்கும்  
 தெரிய\* வியாக்கியைகள் செய்வால்\* அரிய  
 அருளிச் செயல் பொருளை ஆரியர்கட்கிப்போது\*  
 அருளிச் செயலாய்த் தறிந்து (46)

நஞ்சீயர் செய்த வியாக்கியைகள்\* நால் இரண்டுக்கு\*  
 எஞ்சாமை யாவைக்கும் இல்லையே\* தம் சீரால்  
 வைய குருவன் தம்பி\* மன்னு மணவாள முனி\*  
 செய்யும் அவை தாமும் சில (47)

சீரார் வடக்குத் திருவீதிப் பிள்ளை\* எழு

தேரார் தமிழ் வேதத்தீடு தனை\* தாரும் என  
வாங்கி முன் நம்பிள்ளை\* ஈயுண்ணீ மாதவர்க்குத்  
தாம் கொடுத்தார்\* பின் அதனைத் தான் (48)

ஆங்கவர் பால் பெற்ற\* சிறியாழ்வானப் பிள்ளை\*  
தாம் கொடுத்தார் தம் மகனார் தம் கையில்\* பாங்குடனே  
நாலூர் பிள்ளைக்கவர் தாம்\* நல்ல மகனார்க்கவர் தாம்\*  
மேலோர்க்கீந்தார் அவரே மிக்கு (49)

‡நம் பெருமாள் நம்மாழ்வார்\* நஞ்சீயர் நம்பிள்ளை  
என்பர்\* அவரவர் தம் ஏற்றத்தால்\* அன்புடையோர்  
சாற்று திரு நாமங்கள்\* தான் என்று நன்னெஞ்சே!\*  
ஏத்தனைச் சொல்லி நீ இன்று (50)

துன்னு புகழ்க் கந்தாடைத்\* தோழப்பர் தம் உகப்பால்\*  
என்ன உலகாரியனோ என்றுரைக்க\* பின்னை  
உலகாரியனெனும் பேர்\* நம்பிள்ளைக்கோங்கி\*  
விலகாமல் நின்றதென்றும் மேல் (51)

பின்னை வடக்குத் திருவீதிப் பிள்ளை\* அன்பால்  
அன்ன திருநாமத்தை ஆதரித்து\* மன்னு புகழ்  
மைந்தர்க்குச் சாற்றுகையால்\* வந்து பரந்தது\* எங்கும்  
இந்தத் திருநாமம் இங்கு (52)

‡அன்ன புகழ் முடும்பை\* அண்ணல் உலகாசிரியன்\*  
இன்னருளால் செய்த கலை யாவையிலும்\* உன்னில்  
திகழ் வசன்பூடணத்தின் சீர்மை\* ஒன்றுக்கில்லை\*  
புகழல்ல இவ்வார்த்தை மெய் இப்போது (53)

முன்னம் குரவோர்\* மொழிந்த வசனங்கள்  
தன்னை\* மிகக் கொண்டு கற்றோர் தம் உயிர்க்கு\* மின்னணியாச்  
சேரச் சமைத்தவரே\* சீர் வசன்பூடணம் என்னும்  
பேர்\* இக்கலைக்கிட்டார் பின் (54)

ஆர் வசனபூடணத்தின்\* ஆழ் பொருள் எல்லாம் அறிவார்\*  
 ஆரது சொன்னேரில் அனுட்டிப்பார்\* ஓர் ஒருவர்  
 உண்டாகில்\* அத்தனை காண் உள்ளமே\* எல்லார்க்கும்  
 அண்டாததன்றோவது (55)

உய்ய நினை உடையீர்!\* உங்களுக்குச் சொல்லுகின்றேன்\*  
 வையகுரு முன்னம் வாய்மொழிந்த\* செய்யகலை  
 யாம்\* வசனபூடணத்தின் ஆழ் பொருளை\* கற்றதனுக்  
 காம் நிலையில் நில்லும் அறிந்து (56)

தேசிகர் பால் கேட்ட\* செழும் பொருளைச்\* சிந்தை தன்னில்  
 மாசறவே ஊன்ற மனனம் செய்து\* ஆசரிக்க  
 வல்லார்கள் தாம்\* வசனபூடணத்தின் வான் பொருளை\*  
 கல்லாதென்னோ கவர்ந்து (57)

சச் சம்பிரதாயம்\* தாம் உடையோர் கேட்டக்கால்\*  
 மெச்சும் வியாக்கியைகள் உண்டாகில்\* நச்சி  
 அதிகரியும் நீர்\* வசனபூடணத்துக்கற்ற  
 மதி உடையீர்!\* மத்தியத்தராய் (58)

சீர் வசனபூடணத்தின்\* செம் பொருளை\* சிந்தை தன்னால்  
 தேரிலுமாம்\* வாய் கொண்டு செப்பிலுமாம்\* ஆரியர்கள்!  
 எந்தனக்கு\* நாளும் இனிதாக நின்றதையோ\*  
 உந்தமெக்கெவ்வின்பம் உளதாம் (59)

தம் குருவின் தாளிணைகள் தன்னில்\* அன்பொன்றில்லாதார்\*  
 அன்பு தன் பால் செய்தாலும் அம்புயை கோன்\* இன்ப மிகு  
 விண்ணாடு\* தானளிக்க வேண்டியிரான்\* ஆதலால்  
 நண்ணாரவர்கள் திருநாடு (60)

‡ருானம் அனுட்டானம் இவை\* நன்றாகவே உடையன்  
 ஆன\* குருவை அடைந்தக்கால்\* மாநிலத்தீர்!  
 தேனார் கமலத்\* திரு மாமகள் கொழுநன்\*  
 தானே வைகுந்தம் தரும் (61)

உய்ய நினைவுண்டாகில்\* உன் குருக்கள் தம் பதத்தே  
 வையும்\* அன்புதனை இந்த மாநிலத்தீர்!\* மெய் உரைக்கேன்  
 பை அரவில் மாயன்\* பரம பதம் உங்களுக்காம்\*  
 கையிலங்கு நெல்லிக்கனி (62)

ஆசாரியன் செய்த\* உபகாரம் ஆனவது\*  
 தூய்தாக நெஞ்சு தன்னில் தோன்றுமேல்\* தேசாந்-  
 தரத்தில் இருக்க\* மனம்தான் பொருந்த மாட்டாது\*  
 இருத்தல் இனி ஏதறியோம் யாம் (63)

தன் ஆரியனுக்குத்\* தான் அடிமை செய்வது\* அவன்  
 இந்நாடு தன்னில் இருக்கும் நாள்\* அந்நேர்  
 அறிந்தும் அதில் ஆசை இன்றி\* ஆசாரியனைப்  
 பிரிந்திருப்பார் ஆர்\* மனமே! பேசு (64)

ஆசாரியன்\* சிச்சன் ஆருயிரைப் பேணும் அவன்\*  
 தேசாரும் சிச் சனவன் சீர் வடிவை\* ஆசையுடன்  
 நோக்கும் அவன் என்னும்\* நுண்ணறிவைக் கேட்டு வைத்தும்\*  
 ஆர்க்கும் அந்நேர் நிற்கை அரிதாம் (65)

பின்பழகராம்\* பெருமாள் சீயர்\* பெருந்திவத்தில்  
 அன்பதுவும் அற்று மிக்க வாசையினால்\* நம்பிள்ளைக்  
 கான அடிமைகள் செய்\* அந்நிலையை நல் நெஞ்சே\*  
 ஊனமற எப்பொழுதும் ஓர் (66)

ஆசாரியர்கள்\* அனைவரும் முன் ஆசரித்த\*  
 ஆசாரந் தன்னை அறியாதார்\* பேசுகின்ற  
 வார்த்தைகளைக் கேட்டு\* மருளாதே\* பூருவர்கள்  
 சீர்த்தநிலை தன்னை நெஞ்சே! சேர் (67)

நாத்திகரும் நற்கலையின்\* நன்னெறிசேர் ஆத்திகரும்\*  
 ஆத்திக நாத்திகருமாம் இவரை\* ஓர்த்து நெஞ்சே!  
 முன்னவரும் பின்னவரும்\* மூர்க்கர் என விட்டு\* நடுச்  
 சொன்னவரை நாளும் தொடர் (68)

நல்ல மணம் உள்ளதொன்றை\* நண்ணி இருப்பதற்கு\*  
 நல்ல மணம் உண்டாம் நயமது போல்\* நல்ல  
 குணம் உடையோர் தங்கள் உடன்\* கூடி இருப்பார்க்கு\*  
 குணம் அதுவே யாம் சேர்த்தி கொண்டு (69)

தீய கந்தம் உள்ளதொன்றைச்\* சேர்ந்திருப்பதொன்றுக்கு\*  
 தீய கந்தம் ஏறும் திறமது போல்\* தீய  
 குணம் உடையோர் தங்கள் உடன்\* கூடி இருப்பார்க்கு\*  
 குணம் அதுவே யாம் செறிவு கொண்டு (70)

முன்னோர் மொழிந்த\* முறை தப்பாமல் கேட்டு\*  
 பின்னோர்ந்து தாம் அதனைப் பேசாதே\* தம் நெஞ்சில்  
 தோற்றினதே சொல்லி\* இதுசுத்த உபதேசவர  
 வாற்றதென்பர்\* மூர்க்கர் ஆவார் (71)

சாற்றுப் பாசுரங்கள்

‡பூருவாசாரியர்கள்\* போதம் அனுட்டானங்கள்\*  
 கூறுவார் வார்த்தைகளைக் கொண்டு நீர் தேறி\*  
 இருள் தருமா ஞாலத்தே\* இன்பம் உற்று வாழும்\*  
 தெருள் தருமா தேசிகனைச் சேர்ந்து (72)

‡இந்த உபதேச ரத்தினமாலை தன்னைச்\*  
 சிந்தை தன்னில் நாளும் சிந்திப்பார்\* எந்தை  
 எதிராசர்\* இன் அருளுக்கென்றும் இலக்காகி\*  
 சதிராக வாழ்ந்திடுவர் தாம் (73)

எறும்பியப்பா அருளிச்செய்தது

மன்னுயிர்காள் இங்கே மணவாள மாமுனிவன்\*  
 பொன்னடியாம் செங்கமலப் போதுகளை\* உன்னிச்  
 சிரத்தாலே தீண்டில் அமான் அவனும் நம்மை\*  
 கரத்தாலே தீண்டல் கடன் (74)

॥ ஸ்ரீமணவாள மாமுனிகள் திருவடிகளே சரணம் ॥